

Watana howp etjek üç apat

Category: Goşgular, Kitapcy
написано kitapcy | 22 января, 2025
Watana howp etjek üç apat

WATANA HOWP ETJEEK ÜÇ APAT

Hüşgär boluň,
häzir boluň,
haýyşym
Döwlet galkyp
Daş ýaranda bagtyňyz,
Süleýman deý ýel çekende tagtyňyz,
Berkarar çagtyňyz,
boluň habardar.
Aly kändir haýynyň,
Ýoly kändir haýynyň,
Çar tarapdan rysgal-döwlet gelýändir,
hem-de
çar tarapdan howp-hatar bar

Bu bir agyp-dönüp duran dünýedir,
Gerdiş-gerdany kän çarhypelegiň.
Bir abadan ili açlykdan ýykça,
Bir ili ol dokluk bilen düňderer.
Doňuz depä çykça,
Il aglak çykça,
Duýman durkaň
düňderiler dünýeler!

Hüşgär boluň,
häzir boluň,
jahanda
Kyndyr,
Örän kyndyr gurmak – gurulmak.
Ýüz ýylda gurulan uly döwleti
Ýeke günde ýykyp biler gurrumsak!

Haýyşym,
Alyna gitmäň haýynyň,
Ata-baba ýoluňyzdan daş düşmäň,
Hudaňyzdan,
diniňizden daş düşmäň.
Nalaç galar
Iç duşman hem daş duşman!

■ BIRINJI APAT (AZGYNLYK)

Hüşgär boluň,
häzir boluň
haýyşym,
Döwlet galkyp,
Daş ýaranda bagtyňyz
Berkerar çagtyňyz
eserdeň boluň.
Aly kändir,
Ýoly kändir haýynyň,
Eger bela-beter gelse dok ile
Öňi bilen azgynlykdan gelýändir!

Beýikligiň –
myrtar pesligi bardyr,
Doklugyň –
ýigrenji mesligi bardyr.
Pelek
pälwan ýaly arşa göterip
Aýlap-aýlap,
Başyň aýlap ýykýandyr!

Açlygy mert çeken ilim,
Zybanyňda sena bardyr,
Hüşgär boluň, hüşgär boluň,
Dokluk atly bela bardyr.
Ol beladan goranmaga
Ne pena,
ne gala bardyr.

Abat ili weýran etjek
haramhordur!
haramhordur!

Azgynlykdan geler belañ ulusy,
Kart bilen pal atar iliñ welisi.
Gölegçi patada al şerap içip,
Gusul görmän gider mundan ölüsi!

Ulug pirlar imanyndan aýrylar,
Ulug ärler ynsabyndan aýrylar,
Durmuş humar bolup keýpi-sapada
Gözel gyzlar ajabyndan aýrylar,
Ýaş gelinler ekramyndan aýrylar,
Dost duşman bor,
Dogan bolup saýrylar.

Bela gelse –
garagyňy gapdyrar,
Bela gelse betpäliñden tapdyrar,
Lut pygamber ýaly abadan ýurduň
Gara ýere hopdurar!
Bela gelse,
baýlyk bereket gider,
Rysgal-döwlet gaçyp çykar törüñden.
Dowzaha aýlanyp zeminiñ üsti,
Ot sowrular atalaryň görinden!

Bela gelse –
hatar-hatar kerweniñ,
Kerwenbaşy talaňçy hyrs çykýandyr.
Bela gelse –
gerçekleriñ, nerleriñ,
Gerräniñ başynda
Dyza çökýändir!

Bela gelse –
apat alar jahany,

Aýagyň astyna düşer namys-ar,
Bir pul bolup gelin-gyzyň bahasy
Namyssyz il ne-hä ýurduny gorar,
Ne-de watany!
Türkmen, seniň Tuguň namysdyr-ardyr,
Könlüň kanagatly, ruhuň-da baýdyr.
Hüşgär boluň,
häzir boluň, bek biliň,
Doklugyň ýanynda doňuzluk bardyr,
Baýlygyň ýanynda azgynlyk bardyr!

■ IKINJI APAT (MEN – MENLIK)

Bardyr her milletiň bir ejiz ýeri,
Seniň ejiz ýeriň – aýan milletim!
Dereleriň aždarihany owsarlap,
Kä öziňe owsar salyp bilmediň.

Däli Domrul bolup, iliňe sygman,
Köpri gurduň gury çäýyň üstinde.
Güýjiňe bäs gelmän,
Donuňa sygman
Garşydaş tapmadyň asman astynda.

Daglarda garpyşdyň gara döw bile,
Düzde Ezraýyla gurduň darkaşy.
Sen bäs gelmän gaýratyňa, dogmuňa,
Beýik mertebäňden
Aklyň dargady!

Men-menlik eýlärsiň Görogly bolup,
Az görüp jahanyň ýaryn baglanyň,
Pygamberiň kürsisinde oturan
Halyfyna
hemle atyp Bagdadyň!

Men-menlik eýlärsiň Alp Arslan bolup,
Men-men diýip daş düşer sen Allañdan.
Zeminde garşyňa gitjek tapylman,

Käte saňa towky geler asmandan!

Sen beýik türkmeniň,
Gerçek türkmeniň,
Mähribansyň, gara ýer dek türkmeniň,
Nije müň ýyl ýüzin salyp dor atyň
Ýüz müň, ýüz müň duşmanyňdan rüstemsiň.
Soltan bolup,
ýedi yklymy soradyň,
Soltan bolup Watanyňy goradyň,
Goranyp biler sen ýüz müň duşmandan,
Seni men-menlikden Allam gorasyn!

"Sen", "sen" diýseň beýgellersiň türkmenim,
"Sen", "sen" diýmek bu jahandaderkardyr,
"Men", "men" diýen çagyň pesellersiň sen,
Ýöne nätjek...
...adyňda-da men bardyr!

■ ÜÇINJI APAT (AGZALALYK)

Meniň size sargydym bar pendim bar:
Söýüp sarpa goýuň birek-birege,
Söýüp arka boluň birek-birege !
Rysgal-döwlet ýagýar,
Muhabbet ýagýar
Agzybirlik pajarlasa nirede!
Bela gelmez agzyňyz bir bolanda,
Beýiksiňiz
bir bolanda agzyňyz!
Dargydyp bilýändir uly döwleti
Agzyny alardyp
betpäl Taňrysyz!
Türkmeniň başyna bela gelende
Gelendir mydama agzalalykdan,
Allanyň hakyna agzybir boluň,
Watanyň hakyna agzybir boluň,
Unutmaň:

ýalkanan
halksyňyz Hakdan!

Unutmaň taryhyň hakykatyny:
Dünýä düşünmäge dana gerekdir.
Iki dogan:
Abyl bilen Kabyly
Duşman edip bilýän çarhypelekdir!
Elli asyr bäri dogandyr türkmen,
Şol doganlyk syýasatyn ýörediň!
Uýup Oguz handan galan akyla
Bir Allanyň hakyna!
Bir Watanyň hakyna!
Bir milletiň hakyna!
Agzyňyzy,
diliňizi bir ediň!

Türkmen beýik döwlet gurup bilýändir!
Taryh şaýat!
Guran döwleti kändir!
Gorabam bilýändir guran döwletin!
Söýüp sarpa goýuň birek-birege,
Söýüp arka boluň birek-birege,
Dogan bolup ýaşamany öwreniň!
Rysgal-döwlet ýagýar,
Bereket ýagýar
Agzybirlik pajarlasa nirede!

Alla bir millete gargasa eger,
Öňi bilen onuň aklyn dagadar.
Alla bir millete gargasa eger,
Öňi bilen
halkyň agzy alarar!

Meniň size sargydym bar, pendim bar,
Gulak goýuň, iniler hem agalar!
Hergiz melgunlaryň toruna düşmäň.
Ýeňendir

türkmeni
hut türkmen bilen
Eger ýeňen bolsa
Türkmeni duşman!

Sekiz asyr arzuwyňdyr bu döwlet,
Bu döwletiň ak patasy hakdandyr!
Agzybirlik –
onuň sarsmaz binasy,
Ömri – adyllykdan,
Adalatdandyr!
Agzyňyz alarmasyn,
Agzyňyz alarmasyn,
Ýerden-gökden üstimize
Howup-hatar abanmasyn!
Agzybirlik – eradasy Allanyň,
Agzalalyk – melgunlaryň matlaby.
Alla hoşal bolup bakar asmandan
Agzybir ýaşasa dünýäň halklary!

Elli asyr bäri dogandyr türkmen,
Şol doganlyk syýasatyn ýörediň!
Uýup Oguz handan galan akyla
Bir Allanyň hakyna,
Bir Watanyň hakyna!
Bir Diýaryň hakyna!
Agzyňyzy bir ediň!
Agzyňyzy bir ediň!

Saparmyrat TÜRKMENBAŞY.

Goşgular